

Ítalskir spurningar

Lazio hevur fleiri ivamál í hópinum, sum mánadagin kom til Keypmannahavnar

EUROPA-CUP
Jákup Mørk

Milliarda dýru leikararnir hjá Lazio komu mánadagin til Keypmannahavnar, har teir skulu fyrireika seg til týðningarmikla dystin móti FCK.

Hóast ein dystur móti donsku meistaranum neyv-an er nakað, sum kann ræða fót bóltsmíllíóningarnar úr ítalska stórfelagnum, so kann týðningurin av dystinum neyv-an undirmerkast. Vit hava áður skrivað, at leikararnir í FCK kunnu rokna við einum kekki upp á 200.000 krónur, um tað eydnast at basa Lazio yvir tvey umfør, men týðning-

urin av hesum er so nógvur ferðirnar størri hjá mótstøðuliðnum.

Neyvan er tað tó spurningurin um pengar, sum fær rómverjarnar at hugsa ov nógv, men hinvegin verður tað mett sum ein sonn skandala, um tað ikki eydnast liðnum at spæla seg í bólkaspælið í sterkastu europeisku kappingini.

Zoff er varin

Venjari hjá ítalska felagnum er fyrrverandi metmaðurin á ítalska landsliðnum, Dino Zoff, suim eisini var venjari hjá ítalska landsliðnum, sum í yviritíðini tapti finaludystin móti Fraklandi í undanfarnu EM-kapping.

Zoff hevur sjálvsagt nógvur og drúgvur royndir innan yrkið, og hann tykist eisini at vera sera varin við at úttala seg um fram-

anfyristandandi uppgávuna.

- Eg vóni at mínir leikarar eru til reiðar at spæla ímóti FCK. Keypmannahavn hevur eitt gott lið, og vit skulu fara varisliga undir hesa uppgávuna. Teirra kapping er longu byrja, og tí eru teir í betri dystarvenjing enn vit.

Fleiri ivamál

Frá føroyskari síðu er longu greitt, at Todi Jónsson neyv-an fær nakran leiklut í dystinum, men annars tykjast allir mans hjá FCK at vera tøkir.

Hjá Lazio er støðan tó heldur øðrvísi. Í bæði donskum og ítalskum miðlum verður roknað við, at skal nakar veikleiki finnst á liðnum, er hetta í verju-partinum. Fyrrverandi ítalski landsliðsmálverjin, Angelo Peruzzi, er smá-

skaddur, men roknað verður fyri vist við, at hann kortini fer at spæla.

Verri er statt hjá Fernando Couto, sum herfyri fekk 10 mánaða langt leikbann, orsakað av dopingdómi. Eisini er ivamál landsliðsleikaran, Alessandro Nesta, og tí liggur nærum fast, at jugoslaviski Sinsia Mihailovic fer at vera í verjuni, har hann annars hevur spælt lítið, síðani Zoff kom til sum venjari. Jugoslavín hevur framúr fót bóltsevni og ikki minst ein frálíkan sparkiteknikk, men hinvegin seta fjølmiðlarnir spurnartekin við, um hann er førur fyri at steðga Zuma, sum tykist vera rættiliga í hopla í lútuni.

Annars er eisini ivamál um Dejan Stankovic, sum plagar at halda til á miðvøllinum, og søgurnar ganga harumframt um, at

Juventus er áhugað í at keypa Marcelo Salas. Skal hesin handil gerast veruleiki, skal hetta helst henda innan mikukvøldið, og vil hetta tí forða kilenska framherjanum í at taka lut í dystinum.

Á miðvøllinum og í álopinum er tó einki at ivast í, at Lazio kortini er sera væl fyri. Spanióln, Gaizka Mendieta, er júst keyptur fyri ikki færri enn 320 milliónir krónur, og hann er ivalkeyst sjálvskrivaður á miðvøllinum, har hann helst spælir saman við argentiska Diego Simeone og ítalska Stefano Fiore. Altso ein miðvøllur við trimum altjóða stjørnuleikarunum, og álopið tykist ikki minni ræðani við teimum báðum argentisku málmaskinunum, Hernan Crespo og Claudio Lopez.

GÍ kann spyrja Julian

Í seinasta venjingardystinum undan kappingarbyrjan spældi Hull City móti komandi mótstøðumonnunum hjá GÍ

FÓTBÓLTUR
Jákup Mørk

Tað tykist sum um lagið hjá Julian Johnsson og nýggju liðfeløgnum í Hull er gott, nú tað av álvara stundar til kappingarbyrjan í Onglandi. Fyrsti dysturin í landskappingini verður leygardagin, og undan hesum hevur Hull sjálvandi spælt hópín av venjingardystum.

Ósigraðir

Ikki kann sigast annað enn, at úrslitini hjá Hull hava verið góð í hesum venjingardystum.

Talan hevur millum annað verið um dystir móti Sheffield Wednesday og Kilmarnock, og enn hevur eingin megnað at bast Julian og teimum, sum hava sett sær greitt mál um at lyfta seg longur upp í ensku fót bóltstrøðini.

Allir hesir dystirnir eru endaðir við sigri til Hull, og leygardagin var so seinasta styrkisroyndin á skránni, tá liðið leikti venjingardyst móti jugoslaviska fyrstu deildar liðnum, FK Obilik, sum eisini er liðið, sum GÍ skal roynd seg ímóti hós-kvøldið.

Dysturin endaði við javnleiki, 2-2, og er Hull sostatt ósigrað í øllum sínum venjingardystum. Nakað sum ivaleyst gevur gott mót, nú farið verður undir kappingina.

Julian Johnsson byrjaði hendan dystin á miðvøllinum hjá Hull, og sum skilst, stóð føroyski miðvallarin seg væl. Tá hetta samstundis var seinata fyrrireiking undan kappingini, kann roknað við, at venjarin hevur sent tað liðið, sum hann heldur vera sítt sterkasta, inn á vøllin, so sannlíkt tykist vera, at Julian longu frá kappingarbyrjan fer at fáa pláss millum teir fyrstu ellivu á liðnum.



Ítalska Lazio hevur fleiri ivamál í stjornusetta leikarahópinum, so møguleiki tykist vera fyri, at FCK-leikararnir fáa okkurt at fegnast um mikukvøldið